

पहली ही बारिश में खुली नगर परिषद की पोल



डिंडौरी, नवभारत 30 जून। मानसून की पहली तेज बारिश ने मंगलवार को जिला मुख्यालय में नगर परिषद और बिजली विभाग की तैयारियों की हकीकत उजागर कर दी।

दोपहर लगभग 1 से 1:30 बजे के बीच हुई झमाझम बारिश ने पूरे शहर को पानी-पानी कर दिया। महज आधे घंटे की बारिश के बाद ही कई बाड़ों में जलभराव की स्थिति बन गई और सोशल मीडिया पर जगह-जगह पानी से लबालब सड़कों, गलियों और मोहल्लों की तस्वीरें वायरल होने लगीं। बारिश के दौरान कई स्थानों पर नालियां जाम होने के कारण

पानी घरों तक पहुंच गया, जबकि प्रमुख मार्गों पर डेढ़ से दो फीट तक पानी भरने से राहगीरों और वाहन चालकों को भारी परेशानी का सामना करना पड़ा।

जलभराव से आवाजाही हुई लगभग ठप

सबसे अधिक प्रभावित बाड़ क्रमांक 4 और 9 रहे, जहां स्थित रानी अवन्ति बाई चौक क्षेत्र में जलभराव ने लोगों की आवाजाही लगभग ठप कर दी। स्थानीय नागरिकों का कहना है कि यदि पहली ही तेज बारिश में यह हाल है तो पूरे मानसून के दौरान स्थिति और गंभीर हो सकती है।

बारिश शुरू होते ही गुल हुई बिजली

बारिश ने नगर परिषद के साथ-साथ बिजली विभाग की तैयारियों पर भी सवाल खड़े कर दिए। तेज बारिश शुरू होते ही शहर के अधिकांश बाड़ों की बिजली आपूर्ति ठप हो गई और लोग घंटों अंधेरे में रहने को मजबूर हुए। नागरिकों का कहना है कि हर वर्ष बारिश पूर्व मेंटेनेंस के बड़े-बड़े दावे किए जाते हैं, लेकिन पहली ही बारिश में बिजली व्यवस्था चरमरा जाना इन दावों की वास्तविकता बयां करता है।

चौपाटी व्यवसायियों पर भी पड़ी मानसून की मार

बताया जाता है कि हाल ही में बाड़ क्रमांक 5 में स्थानांतरित की गई चौपाटी भी बारिश की मार से अच्छी नहीं रही। अचानक हुई तेज बारिश के

दौरान व्यवसायी अपनी दुकानों और खाद्य सामग्री को बचाने के लिए इधर-उधर भागते नजर आए। क्षेत्र में जल निकासी की समुचित व्यवस्था नहीं होने और आसपास फैली गंदगी व चोक नालियों के कारण स्थिति और भी खराब हो गई।

समय रहते नहीं हुए इंतजाम

मंगलवार की बारिश ने साफ संकेत दे दिए हैं कि नगर परिषद द्वारा मानसून से पहले नालियों की सफाई, जल निकासी और अन्य आवश्यक व्यवस्थाओं को लेकर अपेक्षित तैयारी नहीं की गई। इसका खामियाजा अब आम नागरिकों को जलभराव, आवागमन में बाधा और बिजली कटौती के रूप में भुगतान पड़ रहा है। यदि समय रहते पुंधारत्मक कदम नहीं उठाए गए तो आगामी दिनों में स्थिति और अधिक गंभीर होने की आशंका से इनकार नहीं किया जा सकता।



नहर मार्ग पर मुरम डालने की उठाई मांग

किसानों ने प्रशासन से मांगी अनुमति

सिहोरा, नवभारत। तहसील सिहोरा अंतर्गत आने वाले ग्राम भिखाखेड़ा, जुंजी, जुंजा, निपनिया, प्रतापपुर एवं सरोली के किसानों ने नहर के कच्चे मार्ग की खराब स्थिति को लेकर प्रशासन से मुरम डालने की अनुमति मांगी है। इस संबंध में अनुविभागीय अधिकारी एवं मुख्य कार्यपालन अधिकारी/तहसीलदार को ज्ञापन

सौंपा गया है। किसानों ने बताया कि नहर के किनारे बने कच्चे रास्ते बारिश के कारण बेहद खराब हो चुके हैं, जिससे ट्रैक्टर जैसे भारी वाहनों का चलना लगभग असंभव हो गया है। कई स्थानों पर ट्रैक्टर फंसने और पलटने का खतरा बना रहता है, जिससे बड़ी दुर्घटनाओं की आशंका है। किसानों का कहना है कि उनके पास खेतों तक पहुंचने के लिए कोई वैकल्पिक मार्ग उपलब्ध नहीं है। ग्रामीणों ने बताया कि वे

अपने निजी खर्च एवं सहयोग से ग्राम पंचायत प्रतापपुर के माध्यम से घुघरी क्षेत्र के शासकीय पहाड़ पटिया से मुरम लाकर नहर मार्ग पर डालना चाहते हैं, ताकि रास्ता सुगम और सुरक्षित बन सके। किसानों ने प्रशासन से आग्रह किया है कि जनहित और सुरक्षा को ध्यान में रखते हुए उन्हें मुरम लाने और नहर मार्ग पर डालने की अनुमति प्रदान की जाए, जिससे खेती-किसानी के कार्यों में किसी प्रकार की बाधा न आए।

तेज रफ्तार कार अनियंत्रित होकर घर में घुसी

अनूपपुर, नवभारत 30 जून। जिले के डोला नगर परिषद क्षेत्र में मंगलवार को एक बड़ा सड़क हादसा होते-होते टल गया। कोतमा से मनेन्द्रगढ़ जा रही एक तेज रफ्तार कार अनियंत्रित होकर सड़क किनारे स्थित एक मकान में जा घुसी। संयोगवश हादसे के समय घर में कोई मौजूद नहीं था, जिससे किसी प्रकार की जनहानि नहीं हुई। जानकारी के अनुसार कार क्रमांक सीजी 16 सीयू 8927 कोतमा से मनेन्द्रगढ़ की ओर जा रही थी। डोला नगर परिषद के बाड़ क्रमांक-3 में चालक वाहन से नियंत्रण खो बैठा। तेज रफ्तार कार सड़क किनारे बने नाले को पार करते हुए कुंदन गुप्ता के मकान में जा घुसी, जिससे मकान के सामने का हिस्सा क्षतिग्रस्त हो गया। कार में 8 वर्षीय एक बच्चे सहित कुल तीन लोग सवार थे। राहत की बात यह रही कि सभी सुरक्षित हैं और किसी को गंभीर चोट नहीं आई। दुर्घटना के तुरंत बाद आसपास के लोग मौके पर पहुंचे और कार में फंसे लोगों को सुरक्षित बाहर निकाला।

40 वर्षों की सेवा पश्चात शिक्षिका तहमीना बानो अंसारी सेवानिवृत्त

गरिमामय समारोह में हुआ अभिनंदन

सिहोरा, नवभारत। शासकीय प्राथमिक शाला लखराम में पदस्थ वरिष्ठ शिक्षिका तहमीना बानो अंसारी अपनी 40 वर्ष, 3 माह और 13 दिन की लंबी एवं सराहनीय सेवा अवधि पूर्ण कर सेवानिवृत्त हो गई हैं।

शिक्षा के क्षेत्र में उनके उत्कृष्ट योगदान और समर्पित सेवा कार्य को लेकर शाला परिसर में एक भव्य एवं गरिमामय विदाई समारोह का आयोजन किया गया।

सामाजिक और शैक्षणिक कार्यों में रहा अतुलनीय योगदान

शिक्षिका तहमीना बानो अंसारी ने अपने सेवाकाल के दौरान न केवल बच्चों को पारंपरिक शिक्षा दी, बल्कि सामाजिक सरोकारों में भी बढ़-चढ़कर हिस्सा लिया। उन्होंने पल्स पोलियो अभियान, नवभारत साक्षरता कार्यक्रम और 'आउट ऑफ स्कूल' (शाला त्यागी) बच्चों



को मुख्यधारा से जोड़ने के लिए धरातल पर उत्कृष्ट कार्य किया, जिसकी विभाग और समाज में मुक्तकंठ से सराहना की गई।

वरिष्ठ अतिथियों की रही उपस्थिति

विदाई समारोह में मुख्य अतिथि के रूप में बाड़ पार्यद माधुरी गणेश दाहिया उपस्थित रहीं। विशिष्ट अतिथि के रूप में बीआरसीसी ब्रजेश श्रीवास्तव एवं बीएसी अश्वनी उपाध्याय ने शिरकत की। कार्यक्रम की अध्यक्षता संकुल प्राचार्य प्रतिनिधि नरेश पटेल,

अहसान सर और जनशिक्षक श्यामराव मांडलेकर द्वारा की गई।

अभिनंदन पत्र भेंट कर किया सम्मानित

कार्यक्रम के दौरान शासकीय प्राथमिक शाला लखराम के वरिष्ठ शिक्षक योगेन्द्र मिश्रा एवं श्वेता पाण्डे द्वारा विदाई ले रहीं शिक्षिका तहमीना बानो अंसारी का भावभीना अभिनंदन पत्र, शॉल और श्रीफल भेंट कर सम्मानित किया गया। उपस्थित अतिथियों ने उनके सुखद, समृद्ध और सुदीर्घ सेवानिवृत्त जीवन की कामना की।

गणमान्य नागरिक और जनप्रतिनिधि रहे मौजूद

इस अवसर पर शिक्षा विभाग के अधिकारी, शाला प्रबंधन समिति और स्थानीय गणमान्य नागरिकों ने अपनी उपस्थिति दर्ज कराई। कार्यक्रम में मुख्य रूप से नरेन्द्र अग्निहोत्री, शोतल प्रसाद दुबे, जय प्रकाश तिवारी, अशोक तिवारी, सतीश तिवारी, विष्णु पटेल, कमलेश कोल (एसएमसी अध्यक्ष) सहित भारी संख्या में ग्रामीण और प्रबुद्धजन उपस्थित रहे।



ग्रामीण बैंक के कैशियर ज्ञानचंद हुए सेवानिवृत्त

चिल्हारी नवभारत। मध्य प्रदेश ग्रामीण बैंक, चिल्हारी शाखा के कैशियर ज्ञानचंद तोमर 40 वर्षों की गौरवपूर्ण, निष्कलंक एवं समर्पित बैंक सेवा पूर्ण करने के बाद सम्मानपूर्वक सेवानिवृत्त हो गए श्री तोमर एक चपरसी के पद से भर्ती होकर अपने कर्तव्य के बल पर कैशियर पर से सेवा निवृत्त हुए इस अवसर पर आयोजित विदाई समारोह में बाजे गाजे के साथ बैंक अधिकारियों, कर्मचारियों, ग्राहकों एवं शुभचिंतकों ने उन्हें भावभीनी विदाई देते हुए उनके उत्कृष्ट सेवाकाल की सराहना की। ग्रामीण क्षेत्रों में बैंकिंग सेवाओं की आमजन तक पहुंचाने में उनका महत्वपूर्ण योगदान रहा। सेवानिवृत्ति समारोह में क्षेत्रीय प्रबंधक अभय तिवारी ने श्री तोमर को उत्कृष्ट सेवाओं के लिए शीलद एवं प्रशस्ति प्रमाण-पत्र प्रदान कर सम्मानित किया तथा उनके उज्ज्वल एवं स्वस्थ जीवन की शुभकामनाएं दीं। शाखा प्रबंधक धीरज सिंह शाखा प्रबंधक ने उनके 40 वर्षों के समर्पित सेवाकाल की प्रशंसा की।



सेवानिवृत्त भैयालाल तिवारी को दी बिदाई

चिल्हारी नवभारत। जनपद पंचायत मानपुर के अधीनस्थ कर्मचारी भैयालाल तिवारी की सेवा निवृत्त होने के अवसर पर मंगलवार को जनपद पंचायत मानपुर के सभागार में गरिमामय एवं भावभीनी विदाई समारोह आयोजित किया गया। कार्यक्रम में उमकेश लंबे, समर्पित एवं अनुकरणीय सेवाकाल की याद करते हुए अधिकारियों, कर्मचारियों एवं जनप्रतिनिधियों ने उनके कार्यों की सराहना की और उज्ज्वल एवं स्वस्थ जीवन की शुभकामनाएं दीं। कार्यक्रम के मुख्य अतिथि जनपद पंचायत मानपुर के मुख्य कार्यपालन अधिकारी अकिंत सिरौटिया ने तिवारी के सेवाभाव, कर्तव्यनिष्ठा एवं सरल व्यक्तित्व की प्रशंसा करते हुए कहा कि उन्होंने अपने कार्यकाल में पूरी ईमानदारी, निष्ठा और जिम्मेदारी के साथ दायित्वों का निर्वहन किया। उन्होंने कहा कि किसी भी कर्मचारी की सच्ची पहचान उसके कार्य और व्यवहार से होती है। भैयालाल तिवारी ने अपने उत्कृष्ट कार्यों से सभी का सम्मान अर्जित किया है।

पटवारी के तानाशाही रवैया से किसान परेशान

चिल्हारी। जिले के मानपुर तहसील के ईंदवार राजस्व निरीक्षक मण्डल के अंतर्गत झलवार हल्का में इन दिनों पटवारी के तानाशाही रवैया से किसान परेशान हो रहे हैं। झलवार हल्का पटवारी निर्धारित मापदंड अनुसार यहां निवासत नहीं हैं और न ही हल्का क्षेत्र में आते हैं। किसान भूमि की ई-केवायसी, भूमि परमांजित करवाने लगातार परेशान हो रहे हैं, यदि हल्का पटवारी से कोई संपर्क करना चाहे तो वह फोन भी नहीं उठाते हैं। शासन के नियमों को दरकिनार करते हुए अपना तानाशाही रवैया अपनाये हुए है, जिससे किसान लगातार परेशान हो रहे हैं। क्षेत्रीय किसानों द्वारा बताया गया की हल्का पटवारी हम लोगों को लगातार परेशान कर रहे है। हमारा कोई काम नहीं हो रहा है। पटवारी ने तो फोन उठाते हैं और न ही कोई बात सुनते हैं, जिससे हम परेशान होकर उमरिया जिले के कलेक्टर एवं अनुविभागीय अधिकारिके पास जाकर इनके खिलाफ कार्यावाही की मांग करेंगे।



कबाड़ में पहुंची छात्रों को मिलने वाली साईकिल

अमरपुर नवभारत। शासन द्वारा स्कूली छात्रों को घर से स्कूल एवं स्कूल के घर आवागमन की सुविधा हेतु प्रत्येक वर्ष साईकिल वितरण की जाती है। शायद तकनीकी रूप से कमजोर होने के कारण छात्र उन साईकिलों का उपयोग मात्र एक सत्र करने के पश्चात कबाड़ियों के हवाले कर दिया जाता है।

साईकिल में कुछ खराबी आने पर मरम्मत कार्य आदि नहीं कराते

और सीधे किलो के भाव में कबाड़ियों को दे दिया जाता हैं। हाल ही में अमरपुर मुख्यालय से गुजरते हुए एक कबाड़ी वाहन में स्कूल से मिलने वाली साईकिल लदी नजर आ रही थी। जिनकी स्थिति इतनी गंभीर नहीं होते हुए भी कबाड़ में बेचा गया। वैसे ग्रामीण क्षेत्रों में सिंचाई मोटर पंप और सड़क किनारे लगे संकेतक बोर्ड भी कबाड़ में बेच दिए जाते हैं।



करंजिया में नशा मुक्ति की दिलाई शपथ

विभिन्न ग्रामों एवं आंगनवाड़ी केंद्रों में जागरूकता कार्यक्रम आयोजित

डिंडौरी, नवभारत 30 जून। अंतर्राष्ट्रीय नशा निवारण दिवस एवं नशा मुक्त भारत अभियान के अंतर्गत करंजिया जनपद के विभिन्न ग्रामों एवं आंगनवाड़ी केंद्रों में नशा मुक्ति जनजागरूकता कार्यक्रम आयोजित किए गए। कार्यक्रमों में जनप्रतिनिधियों,

अधिकारियों, कर्मचारियों, सगणवाडों, कार्यकर्ताओं, आंगनवाडियों, किशोर-किशोरियों एवं ग्रामीणों ने उत्साहपूर्वक भाग लिया। इस दौरान सभी उपस्थित लोगों को नशा मुक्ति की शपथ दिलाई गई। प्रतिभागियों ने स्वयं नशे से दूर रहने तथा अपने परिवार, समाज और आसपास के लोगों को भी नशे के दुष्प्रभावों के प्रति जागरूक करने का संकल्प लिया।

जागरूकता

रैली निकालकर आमजनों को बताए साइबर से सुरक्षा के उपाए

अमरपुर नवभारत। पुलिस अधीक्षक डिंडौरी के निर्देशन में पुलिस चौकी प्रभारी अमरपुर संतोष यादव के नेतृत्व में प्रधान आरक्षक हरे सिंह सैयाम, सुदेश कोकड़िया, खेमराज गायगवाल, आरक्षक संतोष धुवें, अजीत आदि ने जनप्रतिनिधि एवं नागरिकों के सहयोग से साप्ताहिक हाट बाजार अमरपुर में रैली निकालकर आमजनों को साइबर सुरक्षा के प्रति जागरूक किया। इस दौरान आयोजित कार्यक्रम में साइबर अपराध क्या हैं, इससे कैसे बचा



जा सकता हैं, साइबर अपराध के शिकार हो जाने पर बगैर देरी किए सभी सबूत एकत्र करें, अपराध की सूचना साइबर सेल या नजदीकी

पुलिस थाना, चौकी में बगैर संकोच सूचना दें, बैंक खाते से संबंधित हो तो बैंक खाते से निकासी में रोक लगाने में समय

नहीं गंवाया जाए, अनजान व्यक्ति से अपने मोबाइल संबंधित ओटीपी आदि साझा नहीं करने सुझाव दिए गए।